

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 12-01-2026

సమయం : 6.45 గంటలు

ముఖ్యాంశాలు

1. ఆంధ్రప్రదేశ్ రాష్ట్ర మంత్రులు, కార్యదర్శులతో ముఖ్యమంత్రి నారా చంద్రబాబు నాయుడు ఈరోజు సమావేశం కానున్నారు.
2. మేడారంలో సమ్మక్క సారలమ్మల మహా జాతరను విజయవంతంగా నిర్వహిస్తామని తెలంగాణ ఉప ముఖ్యమంత్రి భట్టి విక్రమార్క పేర్కొన్నారు.
3. పిఎస్ఎల్వి సి 62 రాకెట్‌ను భారత అంతరిక్ష పరిశోధన సంస్థ - ఇస్రో ఈ ఉదయం 10 గంటలకు ప్రయోగించనుంది.
4. వైఎస్సార్ కడప జిల్లాలోని గండి కోట ఆంధ్రప్రదేశ్ వారసత్వ సంపదని పర్యాటక శాఖ మంత్రి కందుల దుర్గేష్ తెలిపారు.

=====

ఆంధ్రప్రదేశ్ లో నిర్మిస్తున్న బెంగళూరు-కడప-విజయవాడ ఆర్థిక కారిడార్ నిర్మాణ పనులు గిన్నిస్ రికార్డులను సాధించిందని కేంద్ర రహదారి రవాణా, జాతీయ రహదారుల శాఖ మంత్రి నితిన్ గడ్కరీ వెల్లడించారు. ఈ మేరకు సామాజిక మాధ్యమం ఎక్స్ వేదికగా ఆయన స్పందిస్తూ, 6 రోజుల్లో 52 కిలోమీటర్ల మేర రహదారి నిర్మాణాన్ని జాతీయ రహదారి ప్రాధికార సంస్థ - NHAI చేపట్టిందని వీటికి నాలుగు గిన్నిస్ రికార్డులను దక్కించుకుందని పేర్కొన్నారు. ఈ అంశంపై ముఖ్యమంత్రి నారా చంద్రబాబు నాయుడు ఎక్స్ వేదికగా స్పందిస్తూ, సత్యసాయి జిల్లా పుట్టపర్తి పరిధిలోని వానవోలు - వంకరకుంట - ఓదులపల్లె విభాగంలో రికార్డు స్థాయి పనులు జరిగాయని తెలిపారు. ఇదే స్ఫూర్తితో మిగిలిన పనులను కూడా త్వరితగతిన పూర్తి చేసి, కారిడార్‌ను అందుబాటులోకి తీసుకురావాలని ముఖ్యమంత్రి అభినందనలు తెలిపారు.

ఆంధ్రప్రదేశ్ రాష్ట్ర మంత్రులు, కార్యదర్శులతో ముఖ్యమంత్రి నారా చంద్రబాబు నాయుడు ఈరోజు సమావేశం కానున్నారు. అమరావతిలోని రాష్ట్ర సచివాలయంలో జరిగే ఈ సమావేశానికి జిల్లా కలెక్టర్లు దృశ్య మాధ్యమం విధానంలో హాజరుకానున్నారు. ఈ సందర్భంగా స్థూల రాష్ట్ర ఉత్పత్తి- జీఎస్టీపీ, 2047 విజన్‌లోని 10 సూత్రాలపై సంబంధిత అధికారులు సమావేశంలో ప్రజంటేషన్ ఇస్తారు. అనంతరం ఆదాయార్జన, పెట్టుబడులు, ఆన్‌లైన్ సేవలు, వాటూప్ గవర్నెన్స్ వంటి అంశాలపై ముఖ్యమంత్రి సమీక్షిస్తారు. అలాగే రెవెన్యూ శాఖలో పట్టాదారు పాసుపుస్తకాల పంపిణీ, సర్వే, ఫిర్యాదుల పరిష్కారం తదితర అంశాలపై అధికారులు, మంత్రులకు

ముఖ్యమంత్రి దిశానిర్దేశం చేస్తారు. అదే విధంగా ఇటీవల కేంద్ర ప్రభుత్వం తీసుకొచ్చిన వీబీ-జీ-రామ్ జీ పథకంపై మంత్రులు, అధికారులతో ముఖ్యమంత్రి చర్చిస్తారని అధికారులు తెలిపారు.

మేడారంలో సమ్మక్క సారలమ్మల మహా జాతరను విజయవంతంగా నిర్వహిస్తామని తెలంగాణ ఉప ముఖ్యమంత్రి భట్టి విక్రమార్క పేర్కొన్నారు. ములుగు జిల్లా తాడ్యాయి మండలం మేడారంలో జరుగుతున్న ఉత్సవాల ఏర్పాట్లు, గద్దెల పునర్నిర్మాణ పనులను ఆయన నిన్న పరిశీలించారు. ఈ సందర్భంగా సంబంధిత అధికారులతో ఉన్నతస్థాయి సమీక్ష సమావేశం నిర్వహించారు. అనంతరం భట్టి విక్రమార్క మాట్లాడుతూ, 251 కోట్ల రూపాయలతో గద్దెల ప్రాంగణం పునర్నిర్మాణ పనులను చేపడుతున్నామన్నారు. ఈ నెల 28 నుంచి 31వ తేదీ వరకు మహా జాతర జరగనుందని ఇందుకు అన్ని ఏర్పాట్లు పూర్తిచేస్తున్నామని తెలిపారు

భారత రక్షణ రంగానికి, భూ పరిశీలనకు, వాతావరణ మార్పుల అధ్యయనానికి ఉపయోగపడే PSLV C 62 రాకెట్ ను భారత అంతరిక్ష పరిశోధన సంస్థ - ఇస్రో ఈ రోజు ఉదయం ప్రయోగించనున్నది. ఆంధ్రప్రదేశ్ లోని శ్రీహరికోట సతీష్ ధావన్ అంతరిక్ష కేంద్రం నుండి ఉదయం 10 గంటల 17 నిమిషాలకు జరిగే ఈ ప్రయోగానికి సంబంధించి కౌంట్ డౌన్ ప్రక్రియ తుది దశకు చేరుకుంది. ఈ రాకెట్ ద్వారా ప్రధానంగా అన్నేష్ భూ పరిశీలనా ఉపగ్రహాన్ని కక్ష్యలోకి పంపనున్నారు. EOS N1 తో పాటు అమెరికా, స్పెయిన్, బ్రెజిల్, బ్రిటన్ వంటి దేశాలకు చెందిన 15 నుండి 18 ఇతర చిన్న ఉపగ్రహాలను కూడా ఈ రాకెట్ ద్వారా ఇస్రో అంతరిక్షంలో ప్రవేశపెట్టనుంది

రైతుల సంక్షేమానికి ఆంధ్రప్రదేశ్ ప్రభుత్వం ప్రాధాన్యతనిస్తూ సంక్షేమ కార్యక్రమాలు అమలు చేస్తోందని గృహ నిర్మాణ శాఖ మంత్రి కొలుసు పార్థసారథి తెలిపారు. ఏలూరు జిల్లా మీర్జాపురంలో నిర్వహించిన సంక్రాంతి సంబరాల్లో ఆయన నిన్న పాల్గొన్నారు. రైతులు, ప్రజలు ఆనందోత్సహాలతో సంక్రాంతి పండుగను జరుపుకోవాలని మంత్రి ఈ సందర్భంగా తెలియజేస్తూ,

వాయిస్ 31 సెకన్లు

సంక్రాంతి పండుగకి ఊళ్ళు వెళ్లే వాహనాలతో హైదరాబాద్-విజయవాడ జాతీయ రహదారిపై రద్దీ కొనసాగుతోంది. పంతంగి టోల్ ప్లాజా, కీసర టోల్ గేట్ల వద్ద రద్దీ పెరిగింది. హైదరాబాద్ నుంచి ఆంధ్రప్రదేశ్ కు వచ్చే వాహనాలు పెద్ద ఎత్తున తరలివస్తుండటంతో ఎక్కువ టోల్ బూత్లను ఏర్పాటు చేశారు. కార్లు, ఇతర వాహనాలు నెమ్మదిగా ముందుకు సాగుతున్నాయి.

ఇక హైదరాబాద్ నుంచి వస్తున్న వాహనాలతో ఆంధ్రప్రదేశ్ లోని ఎన్టీఆర్ జిల్లా నందిగామ వద్ద రోడ్డు నిర్మాణ పనులు జరుగుతుండటంతో వైజంక్షన్ వద్ద వాహనాల రాకపోకలకు అంతరాయం కలుగుతోంది. వై జంక్షన్ వద్ద వాహనాల రాకపోకలను, ట్రాఫిక్ సమస్యను విజయవాడ పోలీస్ కమిషనర్ రాజశేఖర్ బాబు పరిశీలించారు. ఈ సందర్భంగా ఆయన మాట్లాడుతూ,

వాయిస్ 30 సెకన్లు

గండి కోట ఆంధ్రప్రదేశ్ వారసత్వ సంపదని పర్యాటక శాఖ మంత్రి కందుల దుర్గేష్ పేర్కొన్నారు. పర్యాటక శాఖ ఆధ్వర్యంలో చేస్తున్న వైఎస్సార్ కడప జిల్లాలో నిర్వహించిన గండి కోట ఉత్సవాలను జిల్లా ఇన్చార్జి మంత్రి ఎస్ సవితతో కలిసి నిన్న ఆయన ప్రారంభించారు. ఈ సందర్భంగా ఆయన మాట్లాడుతూ, పర్యావరణ హిత పర్యాటక అభివృద్ధికి ప్రభుత్వం కృషి చేస్తోందని తెలిపారు. కేంద్ర, రాష్ట్ర ప్రభుత్వాల సహకారంతో గండికోట అభివృద్ధికి నిధులు మంజూరైయ్యాయని మంత్రి పేర్కొంటూ,

వాయిస్ 24 సెకన్లు

ఆధునిక యుగపు గొప్ప ఆధ్యాత్మిక వేత్తలలో ఒకరు, కుల, మత, లింగ భేదాలు లేకుండా ప్రతి ఒక్కరికీ మార్గదర్శకంగా నిలిచిన, భారతీయ యువతకు ఎంతో ఆదర్శనీయమైన స్వామీ వివేకానంద జయంతి ఈ రోజు. 1863వ సంవత్సరం జనవరి 12 వ తేదీన కొల్ కత్తాలోని ఒక బెంగాలీ కుటుంబంలో జన్మించిన ఆయన అసలు పేరు నరేంద్ర దత్తా. ఆ మహనీయుని జయంతిని కేంద్ర ప్రభుత్వం జాతీయ యువజన దినోత్సవంగా నిర్వహిస్తోంది. జాతీయ యువజన దినోత్సవాన్ని భారత ప్రభుత్వం 1984 వ సంవత్సరం నుండి నిర్వహిస్తోంది. వివేకానందుని బోధనలు, సందేశాలు ప్రపంచ వ్యాప్తంగా యువతను సన్మార్గంలో నడిపిస్తున్నాయి. 1893 వ సంవత్సరంలో అమెరికా దేశంలోని చికాగో నగరంలో జరిగిన ప్రపంచ సర్వ మత సమ్మేళనంలో వివేకానంద చేసిన ప్రసంగం ప్రతీ ఒక్కరిలోస్ఫూర్తి కలిగించింది. ఆ ప్రసంగాన్ని ఇప్పుడు విందాం.

వాయిస్ .. 30 సెకన్లు

బంగాళాఖాతంలో ఏర్పడిన తీవ్ర అల్పపీడనం తీరం దాటడంతో ఉభయ తెలుగు రాష్ట్రాల్లో చలి తీవ్రత మరింత పెరిగిందని భారత వాతావరణ శాఖ తెలిపింది. పలు చోట్ల కనిష్ట ఉష్ణోగ్రతలు నమోదవుతాయని పేర్కొంది. ఆంధ్రప్రదేశ్ లో ఈరోజు, రేపు దక్షిణకోస్తా, రాయలసీమ జిల్లాల్లో తేలికపాటి నుంచి ఒక మోస్తరు వర్షాలు కురుస్తాయని అమరావతి వాతావరణ కేంద్రం తెలిపింది.

=====